

امریکہ کی جانب سے پاکستان کے بارے میں سخت زبان استعمال کئے جانے پر ارباب اختیار اور اسٹیبلشمنٹ کو ہوشمندی کا مظاہرہ کرنا چاہیے، الطاف حسین فوج تنہا ملک کو نہیں بچا سکتی۔ پاکستان کو بچانے کیلئے میں ہر طرح کی خدمات پیش کرنے کو تیار ہوں

ملک کو کرپٹ جاگیرداروں اور رکنگ کلاس ہی بچا سکتی ہے

پنجاب کے عوام کو بدظن کرنے کیلئے ایم کیو ایم کے خلاف زہریلا پروپیگنڈہ کیا جا رہا ہے۔ اگر میں امریکہ یا

کسی اور طاقت کا ایجنٹ ہوتا تو کیا کوئی مجھے ہاتھ لگانے کی جرات کر سکتا تھا؟

میرا جرم یہ ہے کہ میں نے فرسودہ اور کرپٹ جاگیردارانہ نظام کے خلاف علم بغاوت بلند کیا اور تمام تر ریاستی مظالم،

سازشوں اور پیشکشوں کے باوجود اس کرپٹ نظام کا حصہ نہیں بنا

اگر میں کرپٹ نظام کا حصہ بن جاتا تو آج ہر بڑے شہر میں میرے بھی محل، بڑی بڑی جاگیریں اور جائیدادیں ہوتیں

میری زندگی کھلی کتاب کی طرح ہے، میں نے اپنے یا اپنے خاندان کیلئے کچھ نہیں بنایا یہی میرا جرم ہے اور میں اس پر فخر کرتا ہوں۔

ایم کیو ایم لاہور اور ملتان زون کے کارکنوں اور ذمہ داروں سے ٹیلیفون پر گفتگو

لندن۔۔۔ 26 اکتوبر 2011ء

متحدہ قومی موومنٹ کے قائد جناب الطاف حسین نے کہا ہے امریکہ کی جانب سے پاکستان کے بارے میں سخت زبان استعمال کئے جانے پر پاکستان کے ارباب اختیار اور اسٹیبلشمنٹ کو ہوشمندی کا مظاہرہ کرنا چاہیے اور ملک کو درپیش خطرات سے نمٹنے کیلئے حقیقت پسندانہ طرز عمل اختیار کرنا چاہیے۔ فوج تنہا ملک کو نہیں بچا سکتی بلکہ اس کیلئے پوری قوم کو اتحاد کا مظاہرہ کرنا ہوگا۔ پاکستان کو بچانے کیلئے میں ہر طرح کی خدمات پیش کرنے کو تیار ہوں۔ انہوں نے یہ بات ایم کیو ایم لاہور اور ملتان زون کے کارکنوں اور ذمہ داروں سے ٹیلیفون پر گفتگو کرتے ہوئے کہی۔ جناب الطاف حسین نے کہا کہ پنجاب کے غریب عوام قیام پاکستان سے قبل جو کہ بنا کہ زندگی گزار رہے تھے اس میں آج تک کوئی کمی نہیں آئی اسلئے کہ وہ قیام پاکستان سے قبل جن جاگیرداروں، زمینداروں اور سرداروں کے غلام بنے ہوئے تھے آج بھی انہی کے غلام ہیں، آج بھی انہی کو دوٹ دیتے ہیں اور اپنی حالت بدلنے کیلئے نئے نظریہ کو اپنانے اور تبدیلی کی راہ پر چلنے کو تیار نہیں ہیں۔ انہوں نے کہا کہ ایم کیو ایم نے ملک سے مراعات یافتہ طبقہ کی حکمرانی اور جاگیردارانہ نظام کے خاتمہ کیلئے آواز اٹھائی اور پنجاب کے عوام کو غریب و متوسط طبقہ کی قیادت کو ایوانوں میں بھیجنے کا پیغام دیا تو ہمارا رستہ روکنے کیلئے ہمارے خلاف 19 جون 1992ء کو فوجی آپریشن شروع کر دیا گیا، پورے ملک خصوصاً پنجاب کے غریب و متوسط طبقہ کے عوام کو بدظن کرنے کیلئے ایم کیو ایم پر ملک دشمنی، غداری، دہشت گردی اور طرح طرح کے جھوٹے الزامات لگائے گئے، ایم کیو ایم کو ملک دشمن جماعت ثابت کرنے کیلئے یہاں تک کہا گیا کہ ایم کیو ایم جناح پور کے نام سے علیحدہ ریاست بنانا چاہتی ہے اور فوج نے جناح پور کے نقشہ بھی برآمد کئے ہیں۔ جب میں نے یہ چیلنج کیا کہ جناح پور کا مقدمہ سپریم کورٹ میں چلایا جائے اور اگر یہ الزام ثابت ہو جائے تو مجھے مینار پاکستان پر پھانسی دیدی جائے تو فوج نے جناح پور کے نقشہ برآمد کرنے کی تردید کر دی۔ جناح پور کا الزام تو اخبارات میں شہ سرخیوں میں شائع ہوا لیکن جب فوج نے اس کی تردید کی تو وہ سنگل کالم شائع ہوئی۔ یہ کتنے ظلم کی بات ہے کہ جن کے آباؤ اجداد نے پاکستان کو بنانے اور اسے بچانے کیلئے لاکھوں جانوں کی قربانی دی اور اپنا سب کچھ محض پاکستان کے نام پر قربان کر دیا ان پر پاکستان دشمنی کا انتہائی شرمناک اور من گھڑت الزام لگایا گیا۔ جناب الطاف حسین نے کہا کہ 1992ء کی طرح آج ایک بار پھر پاکستان خصوصاً پنجاب کے محروم عوام کو بدظن کرنے کیلئے ایم کیو ایم کے خلاف زہریلا پروپیگنڈہ کیا جا رہا ہے اور مجھے انڈین ایجنٹ، امریکی ایجنٹ اور نجانیے کیا کیا بنا کر پیش کیا جا رہا ہے۔ اگر میں امریکہ یا کسی اور طاقت کا ایجنٹ ہوتا تو کیا کوئی مجھے ہاتھ لگانے کی جرات کر سکتا تھا؟ میرا جرم یہ ہے کہ میں نے پاکستان میں رائج فرسودہ اور کرپٹ جاگیردارانہ نظام کے خلاف علم بغاوت بلند کیا اور تمام تر ریاستی مظالم، سازشوں، پروپیگنڈوں اور پیشکشوں کے باوجود اس کرپٹ نظام کا حصہ نہیں بنا، اگر میں بھی اس کرپٹ نظام کا حصہ بن جاتا تو آج ملک کے ہر بڑے شہر میں میرے بھی محل ہوتے، میری بھی بڑی بڑی جاگیریں اور جائیدادیں ہوتیں مگر میں نے ایسا نہیں کیا۔ ملک کے دیگر سیاسی رہنماؤں نے سیاست اور حکومت میں آنے کے بعد ملک اور بیرون ملک اپنے بڑے بڑے محل، جائیدادیں اور بینک بیلنس بنائے جبکہ دوسری جانب میں نے اپنے یا اپنے خاندان کیلئے کچھ نہیں بنایا، میری زندگی کھلی کتاب کی طرح ہے۔ ایم کیو ایم کئی بار وفاقی و صوبائی حکومتوں میں شامل رہی، محترمہ بینظیر بھٹو اور نواز شریف سمیت کتنے ہی وزیر اعظم میرے گھر آئے مگر میں نے آج تک کسی سے اپنے

یا اپنے خاندان کیلئے ایک گز زمین کا ٹکڑا تک نہیں مانگا، میں نے موروثی نظام سیاست کی مخالفت کی، میں نہ تو خود آج تک اسمبلیوں کا ممبر بنا اور نہ ہی اپنے بھائیوں، بہنوں، بھتیجیوں کو بنایا بلکہ میں نے تحریک کیلئے قربانیاں دینے والے کارکنوں کو ایوانوں میں بھیجا۔ یہی میرا جرم ہے اور میں اس پر فخر کرتا ہوں۔ میں جب تک زندہ ہوں اس کرپٹ ظالمانہ جاگیر دارانہ وڈیرانہ نظام کے خلاف اپنی جدوجہد جاری رکھوں گا اور کسی بھی قیمت پر اپنی جدوجہد سے دستبردار نہیں ہوں گا۔ انہوں نے کہا کہ آج پاکستان چاروں طرف سے جن خطرات میں گھرا ہوا ہے اس میں صرف ورکنگ کلاس ہی ملک کو بچا سکتی ہے، ملک کو کرپٹ جاگیر دار یا وڈیرے نہیں بلکہ مڈل کلاس سے تعلق رکھنے والا ایسا ایماندار فرد ہی بچا سکتا ہے جس نے غربت اور بھوک دیکھی ہو، فاقے کئے ہوں، دکھ جھیلے ہوں اور تنگدستی میں تعلیم حاصل کی ہو، جس کی جدوجہد اپنی ذات یا اپنے خاندان کے مفاد کیلئے نہیں بلکہ عوام کیلئے ہو۔ جناب الطاف حسین نے تمام تر سازشوں، منفی پروپیگنڈوں اور مصائب و مشکلات کے باوجود تحریک سے جڑے رہنے اور ثابت قدمی و مستقل مزاجی کے ساتھ جدوجہد جاری رکھنے پر ایم کیو ایم لاہور اور ملتان زون سمیت پنجاب کے تمام کارکنوں اور ذمہ داروں کو دل کی گہرائیوں سے زبردست خراج تحسین پیش کیا۔

## ریلوے کے مستقل ملازمین کو تنخواہوں اور ریٹائرڈ ملازمین کو پنشن کی عید الاضحیٰ سے قبل ادائیگی کا فیصلہ خوش آئند ہے، رابطہ کمیٹی پنشن کے منتظر ریلوے کے ریٹائرڈ ملازم محمود خان کے انتقال پر اظہار تعزیت

کراچی۔۔۔ 26 اکتوبر 2011ء

متحدہ قومی موومنٹ کی رابطہ کمیٹی نے حکومت کی جانب سے پاکستان ریلوے کے مستقل ملازمین کو تنخواہوں اور ریٹائرڈ ملازمین کو پنشن کی عید الاضحیٰ سے قبل ادائیگی کے فیصلے کا خیر مقدم کیا ہے اور پنشن کے منتظر ریلوے کے ریٹائرڈ ملازم محمود خان کے انتقال پر گہرے دکھ اور افسوس کا اظہار کیا ہے۔ ایک بیان میں رابطہ کمیٹی نے کہا کہ پاکستان ریلوے کے مستقل ملازمین اور افسران تنخواہوں کی عدم ادائیگی پر ملک بھر میں احتجاجی مظاہروں جبکہ دوسری جانب ریلوے کے ریٹائرڈ بزرگ و خواتین پنشنر بھی پنشن کی عدم ادائیگی پر در بدر کی ٹھوکریں کھانے پر مجبور تھے تاہم حکومتی سطح پر ریلوے کے مستقل ملازمین اور پنشنروں کی پریشانیوں اور مشکلات کے حل کیلئے عملی اقدامات بروئے کار لانا خوش آئند ہے۔ رابطہ کمیٹی نے کہا کہ پنشن کی قلیل آمدنی سے ریلوے کے ریٹائرڈ ملازمین اپنے گھر بار کی کفالت کر رہے تھے اور انہیں پنشن کی ادائیگی میں بھی پریشانی اور مشکلات سے دوچار رکھنا ریٹائرڈ محنت کشوں کے بنیادی حقوق کی سنگین خلاف ورزی کے مترادف تھا۔ رابطہ کمیٹی نے پنشن کے منتظر ریلوے کے ریٹائرڈ ملازم محمود خان کے تمام سوگواران، ریلوے کے پنشنروں اور عملے سے دلی تعزیت و ہمدردی کا اظہار کیا اور مرحوم کے بلند درجات کیلئے دعا بھی کی۔

## سپریم کورٹ کے فیصلے کے مطابق ساتویں و تیسری بورڈ ایوارڈ پر عملدرآمد کو یقینی بنائے، رابطہ کمیٹی مطالبہ وفاقی حکومت صحافیوں اور اخباری کارکنوں کیلئے آٹھواں و تیسری بورڈ ایوارڈ فوری طور پر تشکیل دے

کراچی۔۔۔ 26 اکتوبر، 2011ء

متحدہ قومی موومنٹ کی رابطہ کمیٹی نے وفاقی حکومت سے مطالبہ کیا ہے کہ وہ صحافیوں اور اخباری کارکنوں کیلئے آٹھواں و تیسری بورڈ ایوارڈ فوری طور پر تشکیل دے اور سپریم کورٹ کے فیصلے کے مطابق ساتویں و تیسری بورڈ ایوارڈ پر عملدرآمد کو یقینی بنائے۔ اپنے ایک بیان میں رابطہ کمیٹی نے ملک بھر کے صحافیوں اور اخباری کارکنوں کے علاوہ تمام متعلقہ تنظیموں کے عہدیداروں کو ساتویں و تیسری بورڈ ایوارڈ سے متعلق سپریم کورٹ کے فیصلے پر مبارکباد دیتے ہوئے کہا کہ وفاقی حکومت کو چاہئے کہ وہ تیسری بورڈ ایوارڈ پر عملدرآمد کیلئے عملی اقدامات کرے کیونکہ سپریم کورٹ کے فیصلے کے بعد اب کوئی قانونی اور اخلاقی رکاوٹ نہیں ہے۔ رابطہ کمیٹی نے صدر مملکت آصف علی زرداری اور وزیراعظم پاکستان سے مطالبہ کیا کہ وہ فوری طور پر آٹھواں و تیسری بورڈ ایوارڈ تشکیل دیں اور صحافیوں کے جائز مطالبات پر ہمدردانہ غور کر کے انہیں حل کرائیں۔

## ایم کیو ایم متحدہ آرگنائزنگ کمیٹی کراچی جمشید ٹاؤن یونٹ کمیٹی کے رکن اکبر اور کارکن راشد کا تنظیم سے اخراج

کراچی۔۔۔۔۔ 26 اکتوبر، 2011ء

متحدہ قومی موومنٹ کی رابطہ کمیٹی نے تنظیمی نظم و ضبط کی سنگین خلاف ورزی اور غیر تنظیمی و غیر اخلاقی سرگرمیوں میں ملوث ہونے کی بناء پر متحدہ آرگنائزنگ کمیٹی کراچی جمشید ٹاؤن یونٹ 9 کی کمیٹی کے رکن اکبر اور اسی یونٹ کے کارکن راشد کو تنظیم کی بنیادی رکنیت سے خارج کر دیا ہے۔ رابطہ کمیٹی نے تمام ذمہ داران اور کارکنان کو ہدایت دی ہے کہ وہ خارج شدہ اشخاص سے کسی بھی قسم کا رابطہ نہ رکھیں۔

## اقلیتی برادری سے تعلق رکھنے والے حق پرست ارکان اسمبلی کا ہندو برادری کے تہوار ”دیوالی“ کے موقع پر اقلیتی برادری کو مبارکباد

کراچی:۔۔۔۔۔26 اکتوبر، 2011ء

اقلیتی برادری سے تعلق رکھنے والے حق پرست ارکان اسمبلی منور لعل، رشید خان، عارف مسیح اور ہرگن داس نے ”دیوالی“ کی ہندو برادری کو دلی مبارکباد پیش کی ہے۔ دیوالی کے موقع پر اپنے مشترکہ بیان میں انہوں نے کہا کہ ”دیوالی“ ہندو برادری کیلئے خوشی کا تہوار ہے اور ہمیں ملک میں مذہبی رواداری کے فروغ کیلئے ایک دوسرے کے مذہبی جذبات کا احترام کرنا چاہئے۔ انہوں نے کہا کہ ایم کیو ایم اور قائد تحریک جناب الطاف حسین نہ صرف ہندو برادری بلکہ تمام مذاہب اور ان کے ماننے والوں کا کھلے دل سے احترام کرتے ہیں بلکہ اسی احترام انسانیت کے نظریے کے تحت مذاہب کے درمیان مذہبی رواداری کو مضبوط بنانے کی تلقین کرتے رہے ہیں انہوں نے ایک بار پھر ہندو برادری کو ”دیوالی“ کی مبارکباد پیش کرتے ہوئے کہا کہ وہ اپنی عبادت گاہوں میں ملک میں دہشت گردی کے خاتمے، ملک میں معاشی ترقی کے فروغ، ایم کیو ایم کیخلاف سازشوں کے خاتمے اور حق پرستانہ جدوجہد کی کامیابی کیلئے بھی دعائیں کریں۔

**نظریہ، مشن و مقصد اپنی منزل کے حصول کیلئے ہمیشہ زندہ رہتا ہے، جاوید کاظمی، توصیف خانزادہ**

**ایم کیو ایم چاہتی ہے کہ ملک میں گزشتہ 64 برسوں سے رائج فرسودہ ظالمانہ، جاگیر دارانہ، وڈیرانہ، سردارانہ نظام کا خاتمہ ہو**  
**ایم کیو ایم حق پرستی کی تحریک ہے جو ملک کے غریب و مظلوم عوام اور ان کی آئیوای نسلوں کی بقاء و سلامتی کیلئے عملی جدوجہد کر رہی ہے**  
**گلشن اقبال اور گلستان جوہر سیکٹرز میں منعقدہ علیحدہ علیحدہ اجلاسوں سے خطاب**

کراچی:۔۔۔۔۔26 اکتوبر، 2011ء

متحدہ قومی موومنٹ کی رابطہ کمیٹی کے ارکان جاوید کاظمی اور توصیف خانزادہ نے کہا ہے کہ سچ و حق پر مبنی تحریکیں کبھی فنا نہیں ہوتیں ہیں اور ان کا نظریہ، مشن و مقصد اپنی منزل کے حصول اور اسے برقرار رکھنے کیلئے ہمیشہ زندہ رہتا ہے۔ ان خیالات کا اظہار انہوں نے ایم کیو ایم گلشن اقبال اور گلستان جوہر سیکٹرز میں منعقدہ علیحدہ علیحدہ اجلاسوں سے خطاب کرتے ہوئے کیا۔ رابطہ کمیٹی کے ارکان نے کہا کہ غریب و متوسط طبقے کے حقوق کیلئے چلنے والی تحریکیں کٹھن اور دشوار گزار راستوں سے ہوتی ہوئی کامیابی کی جانب گامزن ہوتی ہیں اور حق کی راہ پر چلنے والی تحریکیں بے شمار قربانیوں سے عبارت رکھتی ہیں ان میں انفرادی نہیں بلکہ اجتماعی مفادات کے حصول کیلئے جدوجہد کی جاتی ہے۔ رابطہ کمیٹی کے ارکان نے کہا کہ ایم کیو ایم حق پرستی کی تحریک ہے جو ملک کے غریب و مظلوم عوام اور ان کی آئیوای نسلوں کی بقاء و سلامتی کیلئے عملی جدوجہد کر رہی ہے۔ رابطہ کمیٹی کے ارکان نے کہا کہ ایم کیو ایم چاہتی ہے کہ ملک میں گزشتہ 64 برسوں سے رائج فرسودہ ظالمانہ، جاگیر دارانہ، وڈیرانہ، سردارانہ نظام کا خاتمہ ہو اور ملک کے غریب و محکوم عوام کو ان کے حقوق میسر آسکیں۔ رابطہ کمیٹی کے ارکان نے کہا کہ سچے نظریے پر کاربند تحریک کا سچا سپاہی قائد تحریک جناب الطاف حسین کے نظریے اور فکر و فلسفے کے فروغ کیلئے کسی قربانی سے دریغ نہیں کرتا۔ انہوں نے کہا کہ حالات چاہئے کتنے ہی کٹھن کیوں نہ ہوں نظریے پر کامل یقین رکھنے والے فرد کی ذمہ داری میں شامل ہے کہ وہ تحریک کے اچھے اور برے وقت میں کام آئیں اور اپنی خدمات کو تحریک کیلئے ذمہ داری، خلوص اور ایمانداری کے ساتھ انجام دیں۔ جاوید کاظمی اور توصیف خانزادہ نے کہا کہ موجودہ حالات میں ایم کیو ایم کے کارکنان، ذمہ داران اپنی ذمہ داری کا پاس رکھتے ہوئے تحریک کے مشن و مقصد کو بڑھانے کیلئے اپنا مثبت کردار ادا کریں، اپنی ذمہ داری کا احساس کرتے ہوئے، تحریک کے نظریہ کو زیادہ سے زیادہ عام کریں، تنظیمی لڑچجر کا مطالعہ کریں اور اپنے درمیان خود احتسابی کا عمل جاری رکھیں۔

**مجان پاکستان کی مرکزی کمیٹی کے انچارج وارا کین کا دور سیز سعودی عرب ال ریاض کے**

**ڈپٹی آرگنائزر جاوید یار خان کی ہمشیرہ سیما اکرم کے انتقال پر اظہار تعزیت**

ریاض:۔۔۔۔۔26 اکتوبر، 2011ء

مجان پاکستان کی مرکزی کمیٹی کے انچارج وارا کین نے اور سیز سعودی عرب ال ریاض کے ڈپٹی آرگنائزر جاوید یار خان کی ہمشیرہ سیما اکرم کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں انہوں نے مرحومہ کے تمام سوگوار لو احقین سے دلی تعزیت و ہمدردی کا اظہار کرتے ہوئے انہیں صبر کی تلقین کی اور دعا کی کہ اللہ تعالیٰ مرحومہ کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے، (آمین)

## شہید ذوالفقار علی بھٹو کے مشیر سردار محمد حیات ٹمن اور جے یو آئی (ف) کے نائب امیر عبدالغنی کے انتقال پر رابطہ کمیٹی کا اظہار تعزیت

کراچی۔۔۔26، اکتوبر 2011ء

متحدہ قومی موومنٹ کی رابطہ کمیٹی نے سابق وزیر اعظم پاکستان شہید ذوالفقار علی بھٹو کے مشیر و سابق وزیر ریلوے سردار محمد حیات ٹمن اور چمن میں ایک ٹریفک حادثہ میں جمعیت علماء اسلام (ف) کے نائب امیر عبدالغنی کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحومین کے تمام سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی۔ رابطہ کمیٹی نے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔ (آمین)

## جھنگ چنیوٹ روڈ پر ہولناک ٹریفک حادثے کے نتیجے میں 9 افراد کے

## جاں بحق اور متعدد کے زخمی ہونے پر رابطہ کمیٹی کا اظہار تعزیت

کراچی۔۔۔26، اکتوبر 2011ء

متحدہ قومی موومنٹ کی رابطہ کمیٹی جھنگ میں چنیوٹ روڈ پر ہولناک ٹریفک حادثے کے نتیجے میں 9 افراد کے جاں بحق ہونے اور متعدد افراد کے زخمی ہونے پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے جاں بحق ہونے والے افراد کے تمام سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی۔ رابطہ کمیٹی نے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے، سوگواران کو یہ صبر جمیل عطا کرے اور زخمی افراد کو جلد و مکمل صحت یابی عطا فرمائے۔ (آمین)

